

CDP/COMP/756/2024

vs

ILMENT

1. Illi permezz ta' ittra datata l-25 ta' Ottubru 2024 li dan l-Uffiċċju rċieva fid-29 ta' Ottubru 2024, [REDACTED] (il-**"ilmentatur"**) ressaq ilment mal-Kummissarju għall-Infommazzjoni u l-Protezzjoni tad-Data (il-**"Kummissarju"**) ai termini tal-artikolu 77(1) tar-Regolament Ġenerali dwar il-Protezzjoni tad-Data (ir-**"Regolament"**)¹, fejn għamel referenza għal żewġ (2) kameras ta' sorveljanza installati mal-faċċati tal-proprjetà² [REDACTED] (il-**"kontrollur"**) u allega li l-kameras qeghdin jipproċessaw id-data personali tiegħu bi ksur tar-Regolament.

INVESTIGAZZJONI

2. Illi bħala parti mill-investigazzjoni tal-ilment, il-Kummissarju pprova kopja tal-ilment lill-kontrollur sabiex dan ikun jista' jagħmel is-sottomissjonijiet tiegħu li jidhirlu li huma rilevanti u xierqa sabiex ikun jista' jiddefendi ruħu fir-rigward tal-allegazzjoni mressqa fil-konfront tiegħu. Ai termini tal-artikolu 58(1)(e) tar-Regolament, il-Kummissarju ordna lill-kontrollur sabiex jipprovdi kopji tal-*image grabs* meħudin mill-filmati tal-kameras tas-sorveljanza sabiex

¹ Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (Regolament Ġenerali dwar il-Protezzjoni tad-Data).

² Waħda mil-kameras hija installata fuq il-faċċata ta' quddiem tal-proprjetà tal-kontrollur, bl-indirizz [REDACTED] u l-kamera l-oħra hija installata fuq il-faċċata ta' wara tal-istess proprjetà in kwistjoni, li tagħgħunta mat-Triq [REDACTED]

jiddetermina liema huwa l-ispazju li qieghed jiġi ssorveljat permezz ta' dawn il-kameras. Il-Kummissarju ordna wkoll li jinghata d-ditta, il-mudell u d-dettalji tekniċi ta' dawn il-kameras.

3. Illi permezz ta' ittra elettronika datata t-13 ta' Frar 2025, il-Kummissarju ġie pprovdut b'żewġ (2) *image grabs* meħudin mill-filmati tal-kameras tas-sorveljanza. Minn dawn l-*image grabs* deher li l-kameras qegħdin fil-maġġor parti jaqdbu il-proprjetà privata tal-kontrollur. Mal-istess sottomissjoniet tal-kontrullur, il-Kummissarju ġie pprovdut ukoll b'informazzjoni dwar id-ditta, il-mudell u d-dettalji tekniċi ta' dawn il-kameras.³
4. Illi nonostante dan, mis-sottomissjonijiet tal-kontrollur datati t-13 ta' Frar 2025 irriżulta li l-kameras ta' sorveljanza għandhom il-kapaċità teknika ta' *Pan-Tilt-Zoom* ("PTZ") u li jagħtu l-possibiltà li l-angolu u l-estent tal-qbid ikun jista' jiġi manuvrat faċilment mill-kontrollur bl-użu ta' applikazzjoni. Għal din ir-raġuni, il-Kummissarju ordna lill-kontrollur sabiex addizzjonalment jipprovidi kopji tal-*image grabs* meħudin mill-filmati tal-kameras, fl-estremitàjiet tal-angoli tagħhom, sabiex il-Kummissarju jkun jista' jiddetermina l-kapaċità teknika tal-kameras u liema żoni jistgħu jinqbadu permezz ta' dawn l-istess kameras. Fil-25 ta' Frar 2025, il-kontrollur ikkonforma mal-ordni tal-Kummissarju u pprova l-*image grabs* u li minnhom il-Kummissarju seta' jikkonferma li l-kameras tabilhaqq għandhom il-funzjonalità li l-kontrollur jista' jaġġusta l-angolu tal-kameras b'tali mod li jista' jissorvelja spazju pubbliku u proprjetà ta' terzi.

ANALIŻI LEGALI U DEĊIŻJONI

5. Illi bħala pass preliminari tal-investigazzjoni, il-Kummissarju eżamina s-suġġett tal-ilment fejn l-ilmentatur allega li l-kameras installati mill-kontrollur huma installati b'tali mod li "*qed jagħtu direttament għal fuq il-propjeta tal-klijent tiegħi*" u li għalhekk, dawn il-kameras qegħdin jipproċessaw id-*data* personali tiegħu minghajr ebda bażi legali skont l-artikolu 6(1) tar-Regolament.
6. Illi l-Kummissarju jikkjarifika, bħala punt ta' tluq, li kull persuna privata għandha d-dritt li tinstalla kamera tas-sorveljanza mal-proprjetà privata tagħha għar-raġunijiet ta' sigurtà iżda dan għandu jsir b'tali mod li ma jiġux mittiefsa d-drittijiet u l-libertajiet tas-suġġetti tad-*data*.

³ Il-kontrollur ipprova d-dettalji tekniċi lill-Kummissarju li juru li l-kameras huma tal-mudell u d-ditta 'YCC365 PLUS / YILOT'.

Dana jfisser li bhala regola generali, il-kamera għandha strettament thares għal fuq il-proprjetà privata tal-persuna mingħajr ma tissorvelja proprjetà ta' terzi u kif ukoll spazju pubbliku, li jinkludi t-triq.

7. Illi f'dan ir-rigward għandu jiġi rrilevat li l-artikolu 1 u l-premessa 10 tar-Regolament għandhom l-għan li jiżguraw livell għoli ta' protezzjoni tad-drittijiet u l-libertajiet fundamentali tal-persuni fiżiċi, b'mod partikolari l-artikolu 8 tal-Karta tad-Drittijiet Fundamentali tal-Unjoni Ewropea, li jistipula li kull persuna naturali għandha d-dritt għall-protezzjoni ta' *data* personali li tirrigwardha.

Il-kalibrazzjoni tal-kameras in kwistjoni

8. Illi mis-sottomissjonijiet tal-kontrollur li ġew ipprovduti matul il-kors tal-investigazzjoni, il-Kummissarju nnota li l-kameras tas-sorveljanza in kwistjoni għandhom il-kapaċità teknika ta' *Pan-Tilt-Zoom* u dana jfisser li l-kontrollur jista' faċilment jaġġusta l-angolu tal-qbid tal-kameras bl-użu ta' applikazzjoni biex ikun jista' jissorvelja 'l barra mill-konfini tal-proprjetà privata tiegħu. Dan ukoll gie kkonfermat mill-*image grabs* li ġew ipprovduti mill-kontrollur nhar il-25 ta' Frar 2025.
9. Illi senjament, dawn it-tip ta' kameras ta' sorveljanza li jiġu b'dawn il-kapaċitajiet tekniċi ma joffrux garanziji xierqa li jirrispettaw il-prinċipju ta' ġustizzja minhabba l-possibbiltà li d-*data* personali ta' terzi tkun tista' tiġi pproċessata minnġhajr l-għarfien tagħhom.

Il-legalità tal-ipproċessar

10. Illi s-sorveljanza fil-forma ta' vidjo li mhijiex kostretta għall-konfini tal-proprjetà residenzjali tal-persuna, u li tinvolvi r-registrazzjoni u l-ħżin kostanti ta' spazju pubbliku u, jew proprjetà ta' terzi, tikkostitwixxi pproċessar ta' *data* personali għal-finijiet tal-artikolu 4(2) tar-Regolament. Dan għaliex din l-attività ġġib magħha l-ġbir u ż-żamma ta' *data* personali tal-persuni fiżiċi li jidhlu fl-ispazju mmonitorjat li huma identifikabbli fuq il-bażi tad-dehra tagħhom. Intant, il-Qorti tal-Ġustizzja tal-Unjoni Ewropea kkonfermat li "*l-immagni ta' persuna rregistrata permezz ta' kamera tikkostitwixxi data personali fis-sens tad-dispożizzjoni msemmija fil-punt preċedenti sa fejn hija tippermetti li tiġi identifikata l-persuna konċernata*"⁴

⁴ Kawża C-212/13, '*František Ryneš vs Úřad pro ochranu osobních údajů*', deċiża fil-11 ta' Diċembru 2014, paragrafu 22.

11. Illi l-Qorti tal-Ġustizzja tal-Unjoni Ewropea fis-sentenza *'Ryneš'*⁵ iddeċidiet li s-sorveljanza bil-vidjo li *"tkopri, anki parzjalment, spazju pubbliku, u, minhabba f'hekk, tkun diretta 'l barra mill-isfera privata ta' dak li jwettaq l-ipproċessar tad-data b' dan il-mezz, hija ma tistax titqies li hija attività purament "personali jew domestika"* [enfasi miżjuda]. Dan ir-raġunament gie wkoll ikkonfermat mit-Tribunal tal-Appelli dwar l-Informazzjoni u l-Protezzjoni tad-Data (it-*"Tribunal"*) permezz tad-deċiżjoni *'Raymond u Mary Ann konjuġi Cutajar vs Kummissarju għall-Informazzjoni u l-Protezzjoni tad-Data'*.⁶
12. Illi f'dawn iċ-ċirkustanzi jirriżulta li s- [REDACTED] ma jista' qatt jipprovdi garanziji suffiċjenti li l-kameras qegħdin strettament jaqdbu l-proprjetà privata tiegħu u dan għaliex il-kameras għandhom il-kapaċità ta' PTZ u li permezz t'hekk, il-kontrollur jista' jissorvelja spazju pubbliku u kif ukoll il-proprjetà ta' terzi. Għaldaqstant, għaladarba qatt ma jista' jiġi aċċertat li l-kameras qegħdin b' mod kostanti u sistematiku jaqdbu l-proprjetà privata [REDACTED], [REDACTED] huwa meqjus li qieghed jaġixxi fil-kapaċità ta' kontrollur fis-sens tal-artikolu 4(7) tar-Regolament.
13. Illi konsegwentement, kwalunkwe pproċessar fl-ambitu tar-Regolament għandu jikkonforma bis-siġħ mad-dispożizzjonijiet tar-Regolament u kif ukoll id-drittijiet u l-libertajiet tas-suġġetti tad-data affettwati, u għaldaqstant, il-kontrollur huwa responsabbli sabiex juri kif, f'dawn iċ-ċirkostanzi, bil-faċilità tal-kameras, l-attività ta' pproċessar kondotta minnu hija u se tkun f'konformità shiha mad-dispożizzjonijiet tar-Regolament. Dan huwa skont il-prinċipju tar-responsabbiltà hekk kif stabbilit fl-artikolu 5(2) tar-Regolament.
14. Illi l-prinċipju tal-ipproċessar legali li huwa wieħed mill-prinċipji tal-ipproċessar tad-data jehtieg li kull operazzjoni tal-ipproċessar li tkun qieghda ssir ai termini tar-Regolament ikollha bażi legali għall-ipproċessar. Għaldaqstant, l-artikolu 6(1) tar-Regolament jistipula x'jista' jikkostitwixxi tali bażi legali, filwaqt li jitqiesu wkoll il-prinċipji ewlenin l-oħra għall-ipproċessar tad-data kif stipulat fl-artikolu 5 tar-Regolament.
15. Illi għall-iskop ta' din l-analiżi legali, il-Kummissarju stabbilixxa li ż-żewġ (2) kameras in kwistjoni għandhom il-kapaċità ta' PTZ kif fuq deskritt, u fil-fatt jaqdbu, fuq kull naħa, spazju pubbliku u proprjetà ta' terzi permezz tal-użu tal-kapaċità tal-aġġustament, kif ċarament evidenti mill-image grabs li ġew ipprovduti lill-Kummissarju nhar il-25 ta' Frar 2025. Dan

⁵ Ibid, paragrafu 33.

⁶ Appell Numru 4/2019, deċiża fis-27 ta' Ottubru 2020.

naturalment ifisser li l-gar adjacanti tal-kontrollur *ossia* l-ilmentatur huwa meqjus bhala sugġett tad-*data*.

16. Illi l-Bord Ewropew għall-Protezzjoni tad-*Data*⁷ jispjega li kull bażi legali taħt l-artikolu 6(1) tar-Regolament jista' jipprovdi bażi għall-ipproċessar tad-*data* personali permezz tal-vidjo. Madankollu, fil-prattika, id-dispożizzjoni li tapplika għall-magġor parti tal-każijiet huwa l-interess legittimu tal-kontrollur ai termini tal-artikolu 6(1)(f) tar-Regolament, u f'każijiet pjuttost eċċezzjonali, il-kunsens tas-sugġetti tad-*data*. F'dawn iċ-ċirkostanzi, huwa inekwivoku li l-ilmentatur ma tax il-kunsens tiegħu għal tali pproċessar permezz tal-kameras in kwistjoni.
17. Illi skont il-prinċipju tar-responsabbiltà kif stabbilit fl-artikolu 5(2) tar-Regolament, il-kontrollur għandu juri li t-tliet (3) kundizzjonijiet kumulattivi japplikaw, cioè l-eżistenza ta' interess li huwa ta' natura legittimu, li l-ipproċessar huwa tabilhaqq meħtieġ u neċessarju għall-finijiet tal-interessi legittimi segwit mill-kontrollur fis-sens tal-prinċipju tal-minimizzazzjoni tad-*data* ai termini tal-artikolu 5(1)(c) tar-Regolament, u li dawn l-interessi ma jingħelbux mill-interessi jew id-drittijiet u l-libertajiet fundamentali tas-sugġetti tad-*data*.
18. Illi l-Kummissarju jenfasizza li s-sorveljanza bil-vidjo tkun legali biss sabiex jintlaħaq xi skop ta' interess legittimu segwit mill-kontrollur u dan l-interess irid ikun wieħed konkret u mhux fittizju jew spekulattiv. Nonostante dan, jekk is-sugġett tad-*data* joġġezzjona għall-fini tal-artikolu 21 tar-Regolament, il-kontrollur irrid konkretament juri li huwa għandu interess legittimu konvinċenti.
19. Illi skont il-Linji Gwida⁸ tal-Bord Ewropew għall-Protezzjoni tad-*Data*, interess legittimu jista' jkun preżenti f'dawn il-każijiet fejn hemm sitwazzjoni reali u ta' periklu, u dan l-interess irrid ikun jikkonċerna sitwazzjoni konkreta ta' diffikultà, bħal danni jew inċidenti serji fil-passat u dana qabel ma jibda l-ipproċessar permezz ta' sorveljanza. Madankollu, anke f'dawn l-istanzi, il-kamera għandha taqbad l-ispazju immedjat tal-proprietà in kwistjoni.
20. Illi in vista tas-suespost u wara li ġew evalwati s-sottomissjonijiet tal-kontrollur, il-Kummissarju ma ġie pprovdut b'ebda spjegazzjoni konkreta jew evidenza suffiċjenti li turi li l-kontrollur għandu interess legittimu li jagħmel użu mill-kameras bil-funzjonalità ta' PTZ.

⁷ Linji Gwida 3/2019 dwar l-ipproċessar ta' data personali permezz ta' apparat video, verżjoni 2.0, adottati fid-29 ta' Jannar 2020.

⁸ Ibid, supra (5).

Il-prinċipju tal-gustizzja

21. Illi l-elementi prinċipali tal-prinċipju tal-gustizzja kif stabbilit fl-artikolu 5(1)(a) tar-Regolament jinkludu, *inter alia*, il-htieġa li l-aspettattivi raġonevoli tas-sugġetti tad-*data* jigu ssodisfatti u l-htieġa li jiġi evitat kwalunkwe metodu manipulattiv li jwassal għall-ipproċessar illegali ta' *data* personali ta' individwi.
22. Illi l-Kummissarju jinnota li minhabba li l-kameras għandhom il-kapaċità ta' PTZ jagħmilha prattikament mhux possibbli għall-kontrollur li joffri garanziji xierqa li d-*data* personali tal-ilmentatur mhijiex qieghda tigi, jew mhux se tigi, ipproċessata arbitrarjament. Dan rifless ukoll fis-sentenza '*Raymond Orland vs John Caruana*',⁹ fejn it-Tribunal ikkonferma d-deċiżjoni tal-Kummissarju li permezz tagħha ordna lill-appellant sabiex inehhi l-kamera a bazi tal-kunsiderazzjoni li l-appellant in kwistjoni ma offriex garanziji xierqa li d-*data* personali tal-appellant ma kinitx se tigi pproċessata permezz tal-kamera. It-Tribunal iddeċieda hekk kif ġej:

"Li kieku jrid l-appellanti jista' jistalla l-Kamera għal fuq il-proprjeta' X kif diġà għamel u biex jilhaq il-proprjeta' Y għandu żewġ Mezzi: li jistalla kamera oħra fil parti Y iżda ma jistgħax joqgħod idawwar il-kamera sabiex bl-iskuza biex jissorvelja l-parti Y jinvadi l-propjeta tal-appellant Orland li hija mmarkata bl-ittra Z" [enfasi miżjuda].

23. Inoltre, it-Tribunal fis-sentenza '*Matthew Bianco vs Philip Incorvaja*'¹⁰ ikkonferma d-deċiżjoni fejn il-Kummissarju ordna lill-appellant in kwistjoni sabiex inehhi l-kamera li kienet tpoġġiet bejn il-balavostri tal-gallerija abbażi li l-kamera setgħet faċilment tigi aġġustata mill-appellant, u għalhekk, l-appellant naqas milli joffri l-assigurazzjoni meħtieġa li d-*data* personali tal-appellant ma kinitx se tigi pproċessata permezz tal-kamera.
24. Illi kif innota u evalwa l-Kummissarju, l-operazzjoni tal-ipproċessar permezz tal-kameras bil-kapaċità ta' PTZ jagħmilha estremament faċli għall-kontrollur li jibdel l-angolu tal-veduta tal-kameras mingħajr ma l-ilmentatur, il-ġar adaċġenti, ikun jaf illi d-*data* personali tiegħu qieghda tigi pproċessata mill-kontrollur.

⁹ Appell Numru CDP/COMP/451/2020, deċiża fil-15 ta' Settembru 2022.

¹⁰ Appell Numru CDP/COMP/36/2020, deċiża fil-15 ta' Settembru 2022.

25. Illi l-objettiv tal-kontrollur jista' jintlaħaq bl-istess mod effettiv permezz tal-installazzjoni ta' kamera fissa angolata direttament lejn il-proprietà privata tal-kontrollur. Miżura bħal din tipprovdi garanziji suffiċjenti u adegwati li l-kamera mhijiex taqbad żoni li jaqgħu 'l barra mill-konfini tal-proprietà privata tal-kontrollur.

A bażi tas-suespost u l-fatt li ż-żewġ (2) kameras għandhom il-funzjonalità ta' PTZ, il-Kummissarju qiegħed jiddeċiedi li l-attività tal-ipproċessar kondotta permezz ta' dawn il-kameras mhuiwix konformi mal-prinċipji tal-ġustizzja u legalità hekk kif stipulat fl-artikolu 5(1)(a) tar-Regolament.

Bis-saħħa tal-artikolu 58(2)(f) tar-Regolament, il-Kummissarju qiegħed jordna lill-kontrollur sabiex iwaqqaf l-operazzjoni tal-ipproċessar permezz tal-kameras billi jneħhi tali kameras fi żmien ghoxrin (20) jum mid-data tan-notifika ta' din id-deċiżjoni. Il-kontrollur qiegħed jiġi ordnat sabiex jinforma lill-Kummissarju bl-azzjoni korrettiva li tkun ittiehdet immedjatament u jipprovdi evidenza fotografika li l-kameras tneħhew. Din l-evidenza għandha tintbagħat permezz ta' email indirizzat lill-Kummissarju fuq idpc.cctv@idpc.org.mt

Nuqqas ta' konformità mal-ordni tal-Kummissarju fiż-żmien stipulat, il-kontrollur se jkun suġġett għall-multa amministrativa ai termini tal-artikolu 83(6) tar-Regolament.

Mingħajr preġudizzju għas-suespost, xejn ma jipprekludi lill-kontrollur milli jinstalla kamera jew kameras esternament fuq il-propjetà tiegħu li jkunu ta' natura teknika fissa, bħal per eżempju *bullet CCTV camera*, li jkunu angolati direttament lejn il-propjetà privata tiegħu u li allura jipprovdu l-garanziji kollha neċessarji li l-angolu tagħhom mhux ser joqgħod jiġi manuvrat faċilment b'mod elettroniku.



Ian Degiara
Kummissarju għall-Infommazzjoni u l-Protezzjoni tad-Data

Illum, it- 22 ta' April, 2025

Il-partijiet qeghdin jigu infurmati li skont l-artikolu 26(1) tal-Att dwar il-Protezzjoni u l-Privatezza tad-*Data* (Kap. 586 tal-Ligijiet ta' Malta), kull persuna li lilha tkun giet indirizzata decizjoni legalment vinkolanti, ghanda jkollha d-dritt li tappella bil-miktub lit-Tribunal tal-Appelli dwar l-Informazzjoni u l-Protezzjoni tad-*Data* fi zmien ghoxrin (20) jum minn meta tigi notifikata bid-decizjoni¹¹. L-appell ghandu jigi indirizzat lil:

Is-Segretarja

Tribunal tal-Appelli dwar l-Informazzjoni u l-Protezzjoni tad-*Data*

158, Triq il-Merkanti

Valletta.

¹¹ Izjed informazzjoni tinstab fuq il-websajt ta' dan l-Ufficeju: <https://idpc.org.mt/appeals-tribunal/>